



सत्यमेव जयते

# The Gujarat Government Gazette

## EXTRAORDINARY

### PUBLISHED BY AUTHORITY

Vol. LXIV ]

MONDAY, OCTOBER 9, 2023 / BHADRA 17, 1945

Separate paging is given to this Part in order that it may be filed as a Separate Compilation.

## PART IX

Gujarati translation of Bills, Acts and Notifications other than those published in other parts.

વૈધાનિક અને સંસદીય બાબતોનો વિભાગ

સચિવાલય, ગાંધીનગર, ૪થી ઓક્ટોબર, ૨૦૨૩

ગુજરાત ગેઝેટમાં અંગ્રેજીમાં પ્રસિદ્ધ થયેલા ગુજરાત સરકારના શિક્ષણ વિભાગના તારીખ: ૧૨મી જૂન, ૨૦૨૦ના સરકારી જાહેરનામા ક્રમાંક.જાએચ/એસએચ/૨૦/૨૦૨૦/પીવીએસ/૧૦૨૦૨૦/૧૯૯/એસ.- નો ગુજરાતી અનુવાદ આથી સર્વ લોકોની જાણ સારૂ પ્રસિદ્ધ કર્યો છે.

વી. એન. શેખ,

સરકારના નાયબ સચિવ.

## NOTIFICATION

## Regarding

The Professional Diploma Courses of Engineering and Technology (Regulation of Admission and Payment of Fees)  
Rules, 2020

એન્જિનિયરિંગ એન્ડ ટેકનોલોજીના વ્યાવસાયિક ડિપ્લોમા અભ્યાસક્રમો (પ્રવેશ નિયમન અને ફીની ચુકવણી) નિયમો, ૨૦૨૦ સંબંધી  
જાહેરનામું

## શિક્ષણ વિભાગ

સચિવાલય, ગાંધીનગર, ૧૨મી જૂન, ૨૦૨૦

ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭.

ક્રમાંક:જીએચ/એસએચ/૨૦/૨૦૨૦/પીવીએસ/૧૦૨૦૨૦/૧૯૮/એસ:- ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭ (સન ૨૦૦૮ના ગુજરાતના ૨-જા)ની કલમ ૪ સાથે વાંચતા, કલમ ૨૦ની પેટા-કલમ (૧)થી મળેલી સત્તાની રૂએ અને આ અર્થે કરેલા તમામ નિયમો રદ કરીને, ગુજરાત સરકાર, આથી, એન્જિનિયરિંગ અને ટેકનોલોજીના વ્યાવસાયિક ડિપ્લોમા અભ્યાસક્રમોમાં પ્રવેશ અને ફીની ચુકવણીનું નિયમન કરવા માટે, નીચેના નિયમો કરે છે:-

૧. ટૂંકી સંજ્ઞા અને આરંભ.- (૧) આ નિયમો, એન્જિનિયરિંગ અને ટેકનોલોજીના વ્યાવસાયિક ડિપ્લોમા અભ્યાસક્રમો (પ્રવેશ નિયમન અને ફીની ચુકવણી) નિયમો, ૨૦૨૦ કહેવાશે.
- (૨) તે, રાજપત્રમાં તેની પ્રસિદ્ધિની તારીખે અમલમાં આવશે.
૨. વ્યાખ્યા.- આ નિયમોમાં, સંદર્ભથી અન્યથા અપેક્ષિત ન હોય તો,-
  - (ક) “અધિનિયમ” એટલે ગુજરાત વ્યાવસાયિક ટેકનિકલ શૈક્ષણિક કોલેજો અથવા સંસ્થાઓ (પ્રવેશ નિયમન અને ફી નિર્ધારણ) બાબત અધિનિયમ, ૨૦૦૭ (સન ૨૦૦૮નો ગુજરાતનો ૨-જો);
  - (ખ) આ નિયમોના હેતુ માટે “પ્રવેશ” એટલે એન્જિનિયરિંગ અને ટેકનોલોજીના વ્યાવસાયિક ડિપ્લોમા અભ્યાસક્રમોના પ્રથમ વર્ષમાં ઉમેદવારોનો પ્રવેશ;
  - (ગ) “પ્રવેશ સમિતિ” એટલે વ્યાવસાયિક ડિપ્લોમા અભ્યાસક્રમોના પ્રથમ વર્ષમાં ઉમેદવારોના પ્રવેશના હેતુ માટે અધિનિયમની કલમ ૪ હેઠળ રાજ્ય સરકારે રચેલી પ્રવેશ સમિતિ;
  - (ઘ) “પ્રમાણપત્ર ધારક” એટલે એવો ઉમેદવાર જેણે ટેકનિકલ પરીક્ષા બોર્ડ (TEB) અથવા નેશનલ કાઉન્સિલ ફોર વોકેશનલ ટ્રેનિંગ (NCVT) અથવા ગુજરાત કાઉન્સિલ ફોર વોકેશનલ ટ્રેડ્સ (GCVT) અથવા ઈન્ડો જર્મન ટૂલ રૂમ (IGTR) દ્વારા યોજવામાં આવેલો બે વર્ષનો પ્રમાણપત્ર અભ્યાસક્રમ પાસ કર્યો હોય તેવો ઉમેદવાર;
  - (ચ) “અભ્યાસક્રમ” એટલે પ્રોગ્રામમાંની શિક્ષણની એક શાખા કે જેમાં બેવડી પદવીનો અભ્યાસક્રમ અને સંકલિત અભ્યાસક્રમનો સમાવેશ થશે;
  - (છ) “એન્જિનિયરિંગ શાખા” એટલે રાજ્યની વ્યાવસાયિક શૈક્ષણિક કોલેજો અથવા સંસ્થાઓમાંની એન્જિનિયરિંગ અને ટેકનોલોજીની વિવિધ શાખાઓ;
  - (જ) “વિદેશી ભારતીય (FN) વિદ્યાર્થી”નો અર્થ, અધિનિયમની કલમ ૨ ના ખંડ (ઘઘ)માં તેનો જે અર્થ આપવામાં આવ્યો છે તે જ થશે;
  - (ઝ) “જીસીવીટી (GCVT)” એટલે ગુજરાત સરકાર દ્વારા સ્થપાયેલી ગુજરાત વ્યાવસાયિક તાલીમ પરિષદ (ગુજરાત કાઉન્સિલ ફોર વોકેશનલ ટ્રેનિંગ).
  - (ટ) “ગુજરાત બોર્ડ” એટલે ગુજરાત માધ્યમિક અને ઉચ્ચતર માધ્યમિક શિક્ષણ અધિનિયમ, ૧૯૭૨ (સન ૧૯૭૩ના ગુજરાતના ૧૮મા)ની કલમ ૩ હેઠળ સ્થપાયેલું ગુજરાત માધ્યમિક અને ઉચ્ચતર માધ્યમિક શિક્ષણ બોર્ડ;
  - (ઠ) “સહાય કેન્દ્રો” એટલે ઓફ-કેમ્પસ ઓનલાઈન પ્રવેશ પ્રક્રિયા માટેની ઉમેદવારોની સુગમતા માટે પ્રવેશ સમિતિએ જાહેર કરેલા કેન્દ્રો;

- (ડ) “આઈજીટીઆર (IGTR)” એટલે ભારત સરકાર દ્વારા સ્થપાયેલ ઈન્ડો જર્મન ટૂલ રૂમ;
- (ઢ) “ઔદ્યોગિક તાલીમ સંસ્થા (ITI)” એટલે ટેકનિકલ અભ્યાસક્રમોમાં તાલીમ પૂરી પાડતી અને રોજગાર અને તાલીમ નિયામકની કચેરી (DET), ગુજરાત સરકાર દ્વારા સંચાલિત તાલીમ સંસ્થા;
- (ત) “એનસીવીટી (NCVT)” એટલે શ્રમ અને રોજગાર મંત્રાલય, ભારત સરકાર દ્વારા સ્થપાયેલી રાષ્ટ્રીય વ્યાવસાયિક તાલીમ પરિષદ (નેશન કાઉન્સિલ ફોર વોકેશનલ ટ્રેનિંગ);
- (થ) “બિન નિવાસી ભારતીય બેઠકો” નો અર્થ, અધિનિયમની કલમ ૨ ના ખંડ (ટ)માં તેનો જે અર્થ આપવામાં આવ્યો છે તે જ થશે;
- (દ) “વ્યાવસાયિક ડિપ્લોમા અભ્યાસક્રમો” એટલે અને તેમાં ડિપ્લોમા ઈન એન્જિનિયરિંગ/ટેકનોલોજી, ડિપ્લોમા ઈન આર્કિટેક્ચર, ડિપ્લોમા ઈન હોટલ એન્ડ ટુરિઝમ મેનેજમેન્ટ અને ડિપ્લોમા કોર્સિસ ઈન એપ્લાઈડ આર્ટ્સ એન્ડ ક્રાફ્ટ્સનો સમાવેશ થાય છે;
- (ધ) “લાયકી પરીક્ષા” એટલે ગણિત, વિજ્ઞાન અને અંગ્રેજી (વિષયો) સાથે પાસ કરેલ માધ્યમિક શાળાંત પ્રમાણપત્ર પરીક્ષા, (ધોરણ ૧૦) અથવા સમકક્ષ પરીક્ષા;
- (ન) “મંજૂર કરેલી પ્રવેશ સંખ્યા” એટલે અખિલ ભારતીય ટેકનિકલ શિક્ષણ કાઉન્સિલ, નવી દિલ્લી અથવા યથાપ્રસંગ, પ્રવેશ માટે ઉપલબ્ધ બેઠકો અને પ્રવેશ વર્ષ માટેના ચોક્કસ વ્યાવસાયિક ડિપ્લોમા અભ્યાસક્રમો માટે રજિસ્ટર કરતા અથવા વૈધાનિક મંડળ અને/અથવા માન્ય યુનિવર્સિટીએ મંજૂર કરેલી બેઠકોની સંખ્યા;
- (પ) “બીજી પાળી” એટલે બે પાળી ચાલતી હોય ત્યારે એવો બીજો સમયગાળો જેમાં પ્રવૃત્તિઓ કરાવવામાં આવતી હોય;
- (ફ) “પાળી” એટલે એવો સમયગાળો જેમાં ટેકનિકલ સંસ્થાની શૈક્ષણિક પ્રવૃત્તિઓ કરાવવામાં આવતી હોય;
- (બ) “સંખ્યાધિક બેઠકો”નો અર્થ, અધિનિયમની કલમ ૨ ના ખંડ (ટટ)માં તેનો જે અર્થ આપવામાં આવ્યો છે તે જ થશે;
- (ભ) “ટેકનિકલ પરીક્ષા બોર્ડ (TEB)” એટલે તારીખ: ૧૧મી જુલાઈ, ૧૯૬૬ના શિક્ષણ અને શ્રમ વિભાગના સરકારી ઠરાવ ક્રમાંક: ઈસીટી-૧૦૬૪/૮૧૮૧૩-જીએચ હેઠળ રાજ્ય સરકારે સ્થાપેલું ટેકનિકલ પરીક્ષા બોર્ડ;
- (મ) “વેબસાઈટ” એટલે ઓફ-કેમ્પસ ઓનલાઈન પ્રવેશ પ્રક્રિયા હાથ ધરવા માટેની પ્રવેશ સમિતિની સત્તાવાર વેબસાઈટ;
- (૨) આ નિયમોમાં વાપરેલા પણ વ્યાખ્યાયિત નહિ કરેલા શબ્દો અને શબ્દપ્રયોગોનો અર્થ, અધિનિયમમાં તેનો જે અર્થ આપવામાં આવ્યો છે તે જ થશે.

**૩. વ્યાવસાયિક ડિપ્લોમા અભ્યાસક્રમોમાં પ્રવેશ.-** વ્યાવસાયિક અભ્યાસક્રમોના પ્રથમ વર્ષમાં નીચે પ્રમાણે પ્રવેશ આપવો જોઈશે:

- (ક) વ્યાવસાયિક ડિપ્લોમા અભ્યાસક્રમોના પ્રથમ વર્ષમાં પ્રવેશ માટે, પ્રવેશ સમિતિએ તૈયાર કરેલ ગુણવત્તા યાદીના આધારે તમામ સરકારી બેઠકો ભરવી જોઈશે.
- (ખ) સંબંધિત વ્યાવસાયિક શૈક્ષણિક કોલેજો અથવા સંસ્થાઓના સંચાલક દ્વારા, સંચાલક મંડળની તમામ બેઠકો, સંબંધિત કોલેજ અથવા સંસ્થા દ્વારા તૈયાર કરવામાં આવેલ ગુણવત્તા યાદીમાં જે ઉમેદવારોનાં નામ જણાયાં હોય તેની અંદરોઅંદરની ગુણવત્તા યાદીના આધારે ભરવી જોઈશે.

**૪. પ્રવેશ માટે ઉપલબ્ધ બેઠકો.-** વ્યાવસાયિક ડિપ્લોમા અભ્યાસક્રમોના પ્રથમ વર્ષમાં પ્રવેશના હેતુ માટે, ઉપલબ્ધ બેઠકોમાં નીચેનાનો સમાવેશ થશે:-

**(ક) સરકારી બેઠકો:-**

- (૧) રાજ્યની સરકારી કોલેજો અથવા સંસ્થાઓમાં વ્યાવસાયિક ડિપ્લોમા અભ્યાસક્રમોની મંજૂર થયેલી તમામ બેઠકો,
- (૨) અનુદાન મેળવતી કોલેજો અથવા સંસ્થાઓમાં વ્યાવસાયિક ડિપ્લોમા અભ્યાસક્રમોની મંજૂર થયેલી તમામ બેઠકો,
- (૩) બિન-સહાયિત કોલેજો અથવા સંસ્થાઓમાં વ્યાવસાયિક ડિપ્લોમા અભ્યાસક્રમોની મંજૂર થયેલી તમામ બેઠકોના પચાસ ટકા (૫૦%), અને
- (૪) સરકારી કોલેજો અથવા સંસ્થાઓ અને બિન-સહાયિત કોલેજો અથવા સંસ્થાઓમાં વ્યાવસાયિક ડિપ્લોમા અભ્યાસક્રમોની તમામ સંખ્યાધિક બેઠકો.

## (ખ) સંચાલક મંડળની બેઠકો.-

બિન નિવાસી ભારતીય બેઠકોના પંદર (૧૫%) સહિતની બિન-સહાયિત કોલેજો અથવા સંસ્થાઓમાં કુલ મંજૂર બેઠકોની પચાસ ટકા (૫૦%) બેઠકો.

(૨) પ્રથમ પરામર્શ (કાઉન્સેલિંગ) કાર્યક્રમના આરંભના ત્રણ દિવસ પહેલાં પ્રવેશ સમિતિ દ્વારા બેઠકોની મંજૂરીના સંબંધમાં મળેલી માહિતી, ઉપલબ્ધ બેઠકો તરીકે ગણવી જોઈશે;

પરંતુ પ્રવેશ સમિતિએ ઓનલાઈન પ્રવેશ માટેના બે તબક્કા સુધી સરકારી બેઠકો ઉપલબ્ધ રાખવી જોઈશે;

વધુમાં, સંબંધિત કોલેજ અથવા સંસ્થા દ્વારા અનુકૂળ હોય તેમ પ્રવેશ સમિતિના પોર્ટલ અથવા સંસ્થાઓના પોર્ટલ મારફતે સંચાલક બેઠકોની ગુણવત્તા યાદીનું રજિસ્ટ્રેશન અને તૈયારીનું સંચાલન કરવું જોઈશે, તેને આખરી અને જાહેર કરવી જોઈશે.

## પ. પ્રવેશ માટેની પાત્રતા.-

## ક. સરકારી બેઠકો:-

(૧) વ્યાવસાયિક ડિપ્લોમા અભ્યાસક્રમોમાં પ્રવેશના હેતુ માટે, ઉમેદવારે, અખિલ ભારતીય ટેકનિકલ શિક્ષણ કાઉન્સિલ (AICTE) દ્વારા વખતોવખત ઠરાવવામાં આવેલ વિષયોમાં ગુણની ટકાવારીના ઓછામાં ઓછા પાત્રતાના માપદંડ સાથે નીચેનામાંથી લાયકી પરીક્ષા પાસ કરેલી હોવી જોઈશે;

(૧) ગુજરાત બોર્ડ; અથવા

(૨) કેન્દ્રીય માધ્યમિક શિક્ષણ બોર્ડ (CBSE) અથવા ધી કાઉન્સિલ ઓફ ઈન્ડિયન સ્કૂલ સર્ટિફિકેટ એકઝામિનેશન, નવી દિલ્લી અથવા ધી ઈન્ટરનેશનલ સ્કૂલ બોર્ડ અથવા ધી નેશનલ ઈન્સ્ટિટ્યૂટ ઓફ ઓપન સ્કૂલિંગ અથવા સંસ્કૃત પાઠશાળા;

પરંતુ,-

(ક) ઉમેદવારે જે શાળા/અભ્યાસ કેન્દ્રમાં અભ્યાસ કર્યો હોય તે ગુજરાત રાજ્યમાં આવેલી હોવી જોઈશે; અથવા

(ખ) જે ઉમેદવારના માતાપિતા મૂળ ગુજરાતના હોય તે ઉમેદવારે જે શાળા/અભ્યાસ કેન્દ્રમાં અભ્યાસ કર્યો હોય તે દીવ, દમણ અને દાદરા નગર હવેલીના સંઘ રાજ્યક્ષેત્રોમાં આવેલી હોવી જોઈશે; અથવા

(૩) ઉમેદવાર કે જે,-

(ક) ગુજરાત રાજ્યમાં આવેલી કોઈપણ શાળામાં જવાહર નવોદય વિદ્યાલય યોજના/સૈનિક શાળા હેઠળ ધોરણ ૮ સુધી અભ્યાસ કર્યો હોય, અને

(ખ) ત્યાર પછી સદરહુ યોજના હેઠળ ગુજરાત રાજ્યની બહાર આવેલી કોઈપણ શાળામાં અભ્યાસ કર્યો હોય, અને

(ગ) ગુજરાત રાજ્યની બહાર આવેલી નવોદય વિદ્યાલય/સૈનિક શાળામાંથી લાયકી પરીક્ષા પાસ કરી હોય, અને

(ઘ) તત્સમાન શૈક્ષણિક વર્ષમાં હાથ ધરવામાં આવેલ જીયુજેસીઈટી-માં ઉપસ્થિત રહ્યો હોય તે પ્રવેશ માટે પાત્ર થશે.

**સ્પષ્ટીકરણ.-** “જવાહર નવોદય વિદ્યાલય યોજના” એટલે શિક્ષણની રાષ્ટ્રીય નીતિ અનુસાર ભારત સરકાર દ્વારા વર્ષ ૧૯૮૫-૮૬ દરમિયાન શરૂ કરવામાં આવેલી જવાહર નવોદય વિદ્યાલય યોજના. યોજનાનું સંચાલન શિક્ષણ વિભાગ, માનવ સંસાધન વિકાસ મંત્રાલય, ભારત સરકાર હેઠળ એક સ્વાયત્ત સંગઠન-નવોદય વિદ્યાલય સમિતિ દ્વારા કરવામાં આવે છે.

(૨) પ્રમાણપત્ર ધારકો માટેની અનામત બેઠકો પર પ્રવેશના હેતુ માટે,-

(ક) જે ઉમેદવારે નિયમ ૧૩ના કોષ્ટકના કોલમ ૨-માં નિર્દિષ્ટ કર્યા પ્રમાણે ટેકનિકલ પરીક્ષા બોર્ડ દ્વારા યોજવામાં આવેલ લાયકી પરીક્ષા અને બે વર્ષનો પ્રમાણપત્ર અભ્યાસક્રમ અથવા નિયમ ૧૩ના કોષ્ટકના કોલમ ૩માં નિર્દિષ્ટ કર્યા પ્રમાણે આઈટીઆઈ અથવા આઈજીટીઆર-માંથી એનસીવીટી અથવા જીસીવીટી પરીક્ષા પાસ કરી હોય તે પ્રવેશ માટે પાત્ર થશે;

પરંતુ,-

(૧) ઉમેદવારે જે આઈટીઆઈ અથવા ટેકનિકલ શાળા/સંસ્થામાં અભ્યાસ કર્યો હોય તે ગુજરાત રાજ્યમાં આવેલી હોવી જોઈશે; અથવા

(૨) જે ઉમેદવારના માતાપિતા મૂળ ગુજરાતના હોય તેણે તેના માતા-પિતાનું અધિવાસ પ્રમાણપત્ર રજૂ કરવું જોઈશે તે શરતને અધીન અને ઉમેદવારે જે આઈટીઆઈ અથવા ટેકનિકલ શાળા/સંસ્થામાં અભ્યાસ કર્યો હોય તે દીવ, દમણ અને દાદરા નગર હવેલીના સંઘ રાજ્યક્ષેત્રોમાં આવેલી હોવી જોઈશે; અથવા

(ખ) જે ઉમેદવારે ધોરણ ૮ પછી એનસીવીટી અથવા જીસીવીટી દ્વારા યોજવામાં આવેલ બે અથવા વધુ વર્ષના સમયગાળાનો આઈટીઆઈ-નો માન્ય અભ્યાસક્રમ અને ગુજરાત બોર્ડમાંથી ધોરણ ૧૦ અથવા (૧) ગણિતશાસ્ત્ર, (૨) વિજ્ઞાન (૩) ગુજરાતી અને (૪) અંગ્રેજી વિષયો સાથે ઓપન સ્કૂલિંગ અથવા સમકક્ષ પરીક્ષા પાસ કરી હોય તે પ્રવેશ માટે પાત્ર થશે:

પરંતુ-

- (૧) ઉમેદવારે જે આઈટીઆઈ માં અભ્યાસ કર્યો હોય તે ગુજરાત રાજ્યમાં આવેલી હોવી જોઈશે; અથવા
- (૨) જે ઉમેદવારના માતાપિતા મૂળ ગુજરાતના હોય તેણે તેના માતા-પિતાનું અધિવાસ પ્રમાણપત્ર રજૂ કરવું જોઈશે તે શરતને અધીન અને ઉમેદવારે જે આઈટીઆઈ માં અભ્યાસ કર્યો હોય તે દીવ, દમણ અને દાદરા નગર હવેલીના સંઘ રાજ્યક્ષેત્રોમાં આવેલી હોવી જોઈશે;”.
- (૩) જે ઉમેદવારના માતાપિતા મૂળ ગુજરાતના હોય અને ગુજરાત રાજ્યની બહાર વસવાટ કરતા હોય અને જેણે કેન્દ્રીય માધ્યમિક શિક્ષણ બોર્ડ અથવા ધી કાઉન્સિલ ઓફ ઈન્ડિયન સ્કૂલ સર્ટિફિકેટ એકઝામિનેશન, નવી દિલ્લી અથવા ઈન્ટરનેશનલ સ્કૂલ બોર્ડ અથવા નેશનલ ઈન્સ્ટિટ્યૂટ ઓફ ઓપન સ્કૂલિંગ અથવા સંબંધિત રાજ્ય બોર્ડમાંથી લાયકી પરીક્ષા પાસ કરી હોય તેવો ઉમેદવાર પ્રવેશ માટે પાત્ર થશે અને તેણે તેના માતાપિતાનું અધિવાસ પ્રમાણપત્ર રજૂ કરવું જોઈશે એ શરતને અધીન રહીને, નિયમ ૧૦ની જોગવાઈઓ અનુસાર તૈયાર કરવામાં આવેલ ગુણવત્તા યાદીમાં તેની ઉમેદવારીનો સમાવેશ કરવો જોઈશે.
- (૪) (ક) જે ઉમેદવારના માતાપિતા મૂળ ગુજરાતના હોય અને તે ભારતની બહાર રહેતો હોય અને ભારતની બહારથી લાયકી પરીક્ષા પાસ કરી હોય, તેવો ઉમેદવાર, પ્રવેશ માટે પાત્ર થશે અને તેણે તેના માતાપિતાનું અધિવાસ પ્રમાણપત્ર રજૂ કરવું જોઈશે એ શરતને અધીન રહીને, નિયમ ૧૦ની જોગવાઈઓ અનુસાર તૈયાર કરવામાં આવેલ ગુણવત્તા યાદીમાં તેની ઉમેદવારીનો સમાવેશ કરવો જોઈશે.
- (ખ) તેણે જે ગ્રેડ સાથે લાયકી પરીક્ષા પાસ કરી છે તેને જે ગ્રેડ આપવામાં આવેલ છે, તેના આધારે સૌથી ન્યૂનતમ ગુણાનુક્રમને ધ્યાનમાં રાખીને, યોગ્યતા ગુણ (મેરિટ માર્ક્સ)માં રૂપાંતરિત કરવા જોઈશે.
- (૫) જે ઉમેદવારના માતાપિતા મૂળ ગુજરાતના હોય અને ગુજરાતની બહાર કેન્દ્ર સરકાર અથવા બીજી રાજ્ય સરકાર, સશસ્ત્ર દળો, કેન્દ્ર સરકાર અથવા બીજી રાજ્ય સરકારની માલિકીના અથવા તેના દ્વારા સંચાલિત બોર્ડ અથવા કોર્પોરેશન અથવા કોઈ રાષ્ટ્રીયકૃત બેંકની નોકરીમાં સેવા બજાવતા હોય અને તેણે માતાપિતા જે રાજ્યમાં સેવા બજાવતાં હોય તે રાજ્યમાંથી લાયકી પરીક્ષા પાસ કરી હોય તે પ્રવેશ માટે પાત્ર થશે અને નિયમ ૧૦ની જોગવાઈઓ અનુસાર તૈયાર કરવામાં આવેલ ગુણવત્તા યાદીમાં તેની ઉમેદવારીનો સમાવેશ કરવો જોઈશે.
- (૬) જે ઉમેદવારે બીજા કોઈ રાજ્યમાંથી લાયકી પરીક્ષા પાસ કરી હોય અને,-
- (૧) જેના માતાપિતા નીચે જણાવેલી સેવાની કક્ષામાં સેવા બજાવતા હોય; અને
- (૨) જેમની બદલી બીજા રાજ્યોમાંથી ગુજરાતમાં થઈ હોય અને જ્યાં ગુજરાતમાં તેમની બદલી થઈ હોય તે સ્થળે તેઓ તેમની ફરજ ઉપર હાજર થયેલા હોય અને પ્રવેશ માટેના રજિસ્ટ્રેશનના સમયે ગુજરાત રાજ્યમાં આ રીતે બદલી થયેલા રહેશે;
- તે પ્રવેશ માટે પાત્ર થશે અને નિયમ ૧૦ની જોગવાઈઓ અનુસાર તૈયાર કરવામાં આવેલ ગુણવત્તા યાદીમાં તેની ઉમેદવારીનો સમાવેશ કરવો જોઈશે.

**સેવાની કક્ષાની યાદી.-**

- (ક) કેન્દ્ર સરકારના અધિકારીઓ અથવા કર્મચારીઓ; અથવા
- (ખ) કેન્દ્ર સરકાર અને કોઈ રાજ્ય સરકારના જાહેર ક્ષેત્રના ઉપક્રમોના અધિકારીઓ અથવા કર્મચારીઓ; અથવા
- (ગ) રાષ્ટ્રીયકૃત બેંકના અધિકારીઓ અથવા કર્મચારીઓ; અથવા

- (ઘ) સંયુક્ત રાષ્ટ્ર, યુનિસેફ, વર્લ્ડ હેલ્થ ઓર્ગેનાઈઝેશન (WHO) અને ગુજરાત રાજ્યમાં આવેલી એવી બીજી આંતરરાષ્ટ્રીય સંસ્થાઓના અધિકારીઓ અને કર્મચારીઓ; અથવા
- (ચ) ભારતીય વહીવટી સેવા, ભારતીય પોલીસ સેવા અથવા ભારતીય વન સેવાના ગુજરાત સંવર્ગમાં કામ કરતા અથવા ગુજરાતમાંથી પ્રતિનિયુક્તિ પર બીજા રાજ્યોમાં કામ કરતા અધિકારીઓ; અથવા
- (છ) વહીવટી કારણોસર ગુજરાત રાજ્યની બહાર નિમાયેલા ગુજરાત સરકારના અધિકારીઓ અથવા કર્મચારીઓ; અથવા
- (જ) સુરક્ષા સેવામાં કામ કરતા અધિકારીઓ અથવા કર્મચારીઓ.
- (ગ) જે ઉમેદવારોએ, ભારતમાં આવેલ (ગુજરાત રાજ્ય સહિત) યોગ્ય બોર્ડમાંથી, શાળામાંથી AICTE દ્વારા વખતોવખત ઠરાવવામાં આવે તેવા વિષયોમાં ગુણની ટકાવારીના લઘુત્તમ પાત્રતા માપદંડ સાથે લાયકી પરીક્ષા પાસ કરી હોય તેમના માટે પાંચ ટકા (૫%) બેઠકો ઉપલબ્ધ રહેશે.
- (ઠ) બોર્ડ દ્વારા લેવામાં આવેલ પૂરક પરીક્ષામાં ઉપસ્થિત થયા પછી, લાયકી પરીક્ષા પાસ કરી હોય તે ઉમેદવાર, ચાલુ શૈક્ષણિક વર્ષમાં પ્રવેશ માટે નિયમ ૨૦ હેઠળ જાહેર કરેલ ખાલી બેઠકો પર પ્રવેશ માટે પાત્ર રહેશે.

#### ખ. સંચાલક મંડળની બેઠકો.-

સંચાલક મંડળની બેઠકોમાં પ્રવેશના હેતુ માટે,-

- (૧) ભારતમાં આવેલ (ગુજરાત રાજ્ય સહિત) યોગ્ય બોર્ડમાંથી, શાળામાંથી AICTE દ્વારા વખતોવખત ઠરાવવામાં આવે તેવા લઘુત્તમ પાત્રતા માપદંડ સાથે લાયકી પરીક્ષા પાસ કરી હોય અને તત્સમાન શૈક્ષણિક વર્ષ માટેની JEE (Main)/GUJCET પરીક્ષામાં ઉપસ્થિત રહ્યા હોય તેવા ઉમેદવારો,
- (૨) ભારતની બહાર આવેલ શાળામાંથી AICTE દ્વારા વખતોવખત ઠરાવવામાં આવે તેવા લઘુત્તમ પાત્રતા માપદંડ અને એસિસિએશન ઓફ ઇન્ડિયન યુનિવર્સિટિસ (AIU), નવી દિલ્લી દ્વારા વ્યાખ્યાયિત કરેલી તેની સમકક્ષતાના સંબંધમાં લાયકી પરીક્ષા પાસ કરેલી હોય તેવા ઉમેદવારો-

પ્રવેશ માટે પાત્ર થશે.

#### ઙ. બેઠકોની અનામત.-

- (૧) સરકારી બેઠકોમાં પ્રવેશના હેતુ માટે, મૂળ ગુજરાતના અને નીચેની કક્ષા હેઠળ આવતા ઉમેદવારો માટે બેઠકો નીચેના પ્રમાણમાં અનામત રાખવી જોઈશે:-

(ક) અનુસૂચિત જાતિ:	૭%
(ખ) અનુસૂચિત આદિજાતિ:	૧૫%
(ગ) કોઈપણ જાતિની વિધવાઓ અને અનાથ સહિત સામાજિક અને શૈક્ષણિક રીતે પછાત વર્ગ:	૨૭%
(ઘ) આર્થિક રીતે નબળા વર્ગ (EWSs):	૧૦%

- (૨) અનામત બેઠક ઉપર પ્રવેશ મેળવવા ઈચ્છતા ઉમેદવારે, સંબંધિત વર્ગમાં સમાવેશ થતો હોય તેનું પ્રમાણપત્ર રજૂ કરવું જરૂરી રહેશે:

પરંતુ સામાજિક અને શૈક્ષણિક રીતે પછાત વર્ગના ઉમેદવારે, જાતિ પ્રમાણપત્ર ઉપરાંત ઉન્નત વર્ગ (કિમી લેયર)માં સમાવેશ થતો નથી તે મતલબનું પ્રમાણપત્ર રજૂ કરવું જરૂરી જોઈશે.

- (૩) રાજ્ય સરકાર દ્વારા નિર્દિષ્ટ કરેલા સક્ષમ સત્તાધિકારીએ તેને યોગ્ય રીતે સિક્કો મારેલ, સહી કરેલ અને કાઢી આપેલ હોય તે સિવાય, કોઈપણ જાતિ પ્રમાણપત્ર માન્ય રહેશે નહિ.
- (૪) રાજ્ય સરકાર દ્વારા નિર્દિષ્ટ કરેલા સક્ષમ સત્તાધિકારીએ તેને યોગ્ય રીતે સિક્કો મારેલ, સહી કરેલ અને કાઢી આપેલ હોય તે સિવાય, ઉન્નત વર્ગ (કિમી લેયર)માં સમાવેશ થતો નથી તે મતલબનું કોઈપણ પ્રમાણપત્ર માન્ય રહેશે નહિ. આવા પ્રમાણપત્રની માન્યતા, રાજ્ય સરકારના પ્રવર્તમાન નિયમો મુજબ રહેશે.

- (૫) કોઈ ઉમેદવાર, નિયત સમયની અંદર પેટા-નિયમ (૨) હેઠળ ફરમાવ્યા પ્રમાણે પ્રમાણપત્રો રજૂ કરવામાં ચૂક કરે તો, તેની ઉમેદવારી બિન-અનામત કક્ષા હેઠળ પ્રવેશ માટે વિચારણામાં લેવી જોઈશે.
- (૬) અનામત કક્ષાનો કોઈ ઉમેદવાર, ગુણવત્તા ક્રમમાં બિન-અનામત બેઠક ઉપર પ્રવેશ મેળવે તો, તેને, તેની પસંદગી અનુસાર બિન-અનામત બેઠક પર પ્રવેશ આપી શકાશે.
- (૭) અનામત બેઠક ઉપર અનામત કક્ષાના કોઈ ઉમેદવારનો પ્રવેશ, આ અર્થે રાજ્ય સરકારે નિર્દિષ્ટ કરેલ સત્તાધિકારી દ્વારા જાતિ પ્રમાણપત્રની ખરાઈને અધીન રહીને માન્ય ગણાશે. ખરાઈ કર્યેથી, જાતિ પ્રમાણપત્ર ખરાઈ થયેથી અમાન્ય હોવાનું જણાય તે કિસ્સામાં, તેને, અનામત બેઠક ઉપર પ્રવેશ મેળવવાનો હકદાવો કરવાનો અધિકાર રહેશે નહિ અને તેને અગાઉથી પ્રવેશ આપી દેવામાં આવ્યો હોય તો, આવો પ્રવેશ રદ કરવો જોઈશે. ખાલી બિન-અનામત બેઠકોની ઉપલબ્ધતાના કિસ્સામાં, આવા ઉમેદવારનો પ્રવેશ, ગુણવત્તા ક્રમની પાત્રતાની શરતને અધીન રહીને ચાલુ રાખી શકાશે.
- (૮) સંબંધિત અનામત બેઠકો પરના અનામત કક્ષાના તમામ ઉમેદવારોને પ્રવેશ આપ્યા પછી, અનામત કક્ષાની બાકી રહેતી બેઠકો, બિન-અનામત કક્ષાની બેઠકોમાં તબદીલ કરવી જોઈશે.

#### ૭. શારીરિક અશક્ત (દિવ્યાંગ) ઉમેદવારો માટે અનામત.-

દરેક કક્ષામાં ઉપલબ્ધ બેઠકો પૈકીની પાંચ ટકા (૫%) બેઠકો, અશક્ત વ્યક્તિઓના અધિકાર અધિનિયમ, ૨૦૧૬ (સન ૨૦૧૬ના ૪૮મા)ની કલમ ૩૨ ની જોગવાઈઓ અનુસાર નોંધપાત્ર (બેંચમાર્ક) અશક્તતા ધરાવતી સંબંધિત અભ્યાસક્રમમાં શૈક્ષણિક પ્રવૃત્તિઓ કરી શકે તેવી વ્યક્તિઓ માટે અનામત રાખવી જોઈશે. અશક્તતા ધરાવતા ઉમેદવારે, પ્રમાણિત કરનાર સત્તાધિકારીએ કાઢી આપેલ અને યોગ્ય રીતે સહી કરેલ અશક્તતાનું પ્રમાણપત્ર રજૂ કરવું પડશે.

**સ્પષ્ટીકરણ.-** “અશક્તતા ધરાવતી વ્યક્તિ” એટલે સક્ષમ તબીબી સત્તાધિકારીએ પ્રમાણિત કર્યા પ્રમાણે કોઈ જાતની અશક્તતાના ચાલીસ ટકા કરતાં ઓછા નહિ તેટલા પ્રમાણમાં પીડાતી (અશક્તતા ધરાવતી) વ્યક્તિ.

#### ૮. સંરક્ષણ દળોના કર્મચારીઓ અને ભૂતપૂર્વ સૈનિકોના બાળકો માટે અનામત.-

- (૧) ઉપલબ્ધ બેઠકો પૈકીની એક ટકા (૧%) બેઠકો, સંરક્ષણ દળોના કર્મચારીઓ અને ભૂતપૂર્વ સૈનિકોના બાળકોના પ્રવેશ માટે અનામત રાખવી જોઈશે.
- (૨) ભૂતપૂર્વ સૈનિકોની કક્ષા માટે દાવો કરનાર ઉમેદવારે, નિયામક, સૈનિક કલ્યાણ બોર્ડ, ગુજરાત રાજ્ય-એ અથવા જિલ્લા સૈનિક કલ્યાણ અધિકારીએ યોગ્ય રીતે કાઢી આપેલું તે મતલબનું પ્રમાણપત્ર રજૂ કરવું જરૂરી રહેશે. ગૃહ મંત્રાલય, પોલીસ ડિવિઝન-૨, ભારત સરકાર દ્વારા જાહેર કરેલા સંરક્ષણ સેવામાંના વ્યક્તિઓ (સેવારત સૈનિક)/ સંરક્ષણ સેવામાંથી નિવૃત્ત વ્યક્તિઓ (સૈનિકો)-એ, તેઓ જેમાં અનુક્રમે સેવા બજાવતા હોય અથવા નિવૃત્તિના તરત પહેલાં જેમાં સેવા બજાવતા હોય તે સંબંધિત યુનિટના કમાન્ડિંગ અધિકારીએ યોગ્ય રીતે કાઢી આપેલું તે મતલબનું પ્રમાણપત્ર રજૂ કરવું જરૂરી રહેશે.
- (૩) સંરક્ષણ દળોના કર્મચારીઓ અને ભૂતપૂર્વ સૈનિકોની કક્ષાની ખાલી રહેતી બેઠકો, બિન-અનામત કક્ષાના ઉમેદવારોની ગુણવત્તા યાદીમાંથી ભરવી જોઈશે.
- (૪) મૂળ ગુજરાતના સંરક્ષણ દળોના કર્મચારીઓ અને ભૂતપૂર્વ સૈનિકોના બાળકો તેમજ ગુજરાતમાં સેવા બજાવી રહેલા સંરક્ષણ દળોના કર્મચારીઓના બાળકો-એ, ગુજરાત રાજ્યની બહાર આવેલી વિદ્યાપીઠ (શાળા)માંથી લાયકી પરીક્ષા પાસ કરેલી હોય તો, આ નિયમમાં નિર્દિષ્ટ કરેલી અનામત કક્ષા હેઠળ તેમનો સમાવેશ કરવો જોઈશે.
- (૫) આવી અનામત બેઠક ઉપર પ્રવેશ, જેણે પ્રમાણપત્ર કાઢી આપ્યું હોય તે સત્તાધિકારી દ્વારા પ્રમાણપત્રની ખરાઈ નક્કી કરવાને અધીન રહીને, માન્ય રહેશે.

#### ૯. સંખ્યાધિક બેઠકો.-

- (૧) સંખ્યાધિક બેઠકો, ઓલ ઈન્ડિયા કાઉન્સિલ ફોર ટેકનિકલ એજ્યુકેશન, નવી દિલ્લી અને માનવ સંસાધન વિકાસ મંત્રાલય, ભારત સરકારના આદેશો અનુસાર ભરવી જોઈશે.
- (૨) (૧) સરકારી કોલેજો અથવા સંસ્થાઓ, સહાયિત કોલેજો અથવા સંસ્થાઓ અને એઆઈસીટીઈ, નવી દિલ્લી દ્વારા મંજૂર કરેલી બિન-સહાયિત કોલેજો અથવા સંસ્થાઓમાં વ્યવસાયિક ડિપ્લોમા અભ્યાસક્રમોની મંજૂર કરેલ બેઠકોને ટ્યુશન ફી માફી યોજના લાગુ પડશે;

- (૨) કોલેજો અથવા સંસ્થાઓની મંજૂર કરેલી બેઠકોની સંખ્યાના પાંચ ટકા (૫%)થી વધુ નહિ તેટલી સંખ્યાધિક બેઠકો, જેના માતાપિતાની વાર્ષિક આવક, આવકના તમામ સ્ત્રોતોમાંથી રૂ.૮.૦ લાખ કરતાં ઓછી અથવા તેને સમકક્ષ હોય તેવા ઉમેદવારની ગુણવત્તાને આધારે ભરવી જોઈશે; આ સંખ્યાધિક બેઠકો, કોલેજો અને સંસ્થાઓમાંના જે અભ્યાસક્રમોમાં મંજૂર કરેલી બેઠકોની ઓછામાં ઓછી ૩૦% બેઠકો ભરાઈ ગઈ હોય તેવા અભ્યાસક્રમો માટે જ ઉપલબ્ધ રહેશે.
- (૩) એઆઈસીટીઈ દ્વારા મંજૂર કરેલી તમામ સરકારી કોલેજો અથવા સંસ્થાઓ, સહાયિત કોલેજો અથવા સંસ્થાઓ અથવા બિન- સહાયિત કોલેજો અથવા સંસ્થાઓની મંજૂર કરેલી પ્રવેશ સંખ્યાના ૧૫% કરતાં વધુ નહિ તેટલી સંખ્યાધિક બેઠકો, વિદેશી ભારતીય (FN) વિદ્યાર્થી અથવા ભારતીય મૂળની વ્યક્તિઓ (PIO) અથવા ખાડી દેશોમાંના ભારતીય કામદારોના વર્ગ હેઠળ આવતા ઉમેદવારોથી, તમામ કોલેજો અથવા સંસ્થાઓમાં વિવિધ વિદ્યાશાખાઓમાં ખાડી દેશોમાંના ભારતીય કામદારોના બાળકો માટે ૧૫%-ના ૧/૩ અનામત રાખવી જોઈશે એ શરતને અધીન રહીને, ભરવી જોઈશે. ઈન્ડિયન કાઉન્સિલ ફોર કલ્ચરલ રિલેશન (ICCR) અથવા ભારત સરકારના નામનિયુક્ત દ્વારા પ્રવેશ આપેલા વિદેશી ભારતીય વિદ્યાર્થી અથવા ભારતીય મૂળની વ્યક્તિઓ (PIO) અથવા ખાડી દેશોમાંના ભારતીય કામદારોના બાળકોનો સંબંધિત વર્ગમાં સમાવેશ કરવો જોઈશે;
- (૪) ખાલી રહેતી કોઈપણ સંખ્યાધિક બેઠકો, તે સંખ્યાધિક બેઠક જે સંબંધિત વર્ગની હોય તે વર્ગ સિવાયની કોઈ વર્ગના ઉમેદવારને આપવી જોઈશે નહિ;
- (૫) ટ્યૂશન ફી માફી યોજના, અભ્યાસક્રમની સંપૂર્ણ મુદત માટે રહેશે અને આ યોજના હેઠળ પ્રવેશ અપાયેલા ઉમેદવારને, કોઈ સંજોગોમાં સંસ્થા અથવા અભ્યાસક્રમ બદલવાની પરવાનગી આપવી જોઈશે નહિ.
- (૩) આ નિયમોમાં ગમે તે મજકૂર હોય તેમ છતાં, દરેક કોલેજ અથવા સંસ્થામાં બે સંખ્યાધિક બેઠકો, ઓલ ઈન્ડિયા કાઉન્સિલ ફોર ટેકનિકલ એજ્યુકેશન, નવી દિલ્લી અને માનવ સંસાધન વિકાસ મંત્રાલય, ભારત સરકારના આદેશો અનુસાર, આ નિયમોમાં ઠરાવેલા પાત્રતા માપદંડને અધીન રહીને, જેઓ જમ્મુ અને કાશ્મીર રાજ્યમાંથી સ્થળાંતર કર્યું હોય તેવા ઉમેદવારોથી ભરવી જોઈશે.
- (૪) અશક્તતાવાળી (SP, PWD) વ્યક્તિઓ માટેના પોલિટેકનિકની યોજના હેઠળ પ્રવેશ.-
- (ક) નીચેના કોષ્ટકમાં જણાવ્યા પ્રમાણે અશક્તતાવાળી (SP, PWD) વ્યક્તિઓ માટેના પોલિટેકનિકની યોજના હેઠળ કોલેજો અથવા સંસ્થાઓમાંની સંખ્યાધિક બેઠકો ગુણવત્તાના આધારે ભરવી જોઈશે:-

#### કોષ્ટક

અનુક્રમાંક	કોલેજો અથવા સંસ્થાઓના નામ	બેઠકોની સંખ્યા
૦૧	સરકારી પોલિટેકનિક, અમદાવાદ,	૨૫
૦૨	કન્યાઓ માટેની સરકારી પોલિટેકનિક, અમદાવાદ,	૨૫
૦૩	સર ભાવસિંહજી પોલિટેકનિક ઈન્સ્ટિટ્યૂટ, ભાવનગર,	૧૪
૦૪	ડો. એસ. એન્ડ. એસ. એસ. ગાંધી કોલેજ ઓફ એન્જિનિયરિંગ એન્ડ ટેકનોલોજી, સુરત.	૨૧

**સ્પષ્ટીકરણ.-** “અશક્તતાવાળી (SP, PWD) વ્યક્તિઓ માટે પોલિટેકનિકની યોજના” એટલે ટેકનિકલ અને વ્યાવસાયિક શિક્ષણના મુખ્ય પ્રવાહમાં અશક્તતાવાળી વ્યક્તિઓને સંકલિત કરવા પસંદ કરાયેલી પચાસ પોલિટેકનિકને અદ્યતન બનાવવા માટે માનવ સંસાધન વિકાસ મંત્રાલય, ભારત દ્વારા અશક્ત વ્યક્તિનો અધિકાર અધિનિયમ, ૨૦૧૬ (સન ૨૦૧૬ના ૪૮મા) હેઠળ અને રાષ્ટ્રીય શિક્ષણ અંગેની નીતિ-૧૯૮૬ અનુસાર વર્ષ ૨૦૦૦માં ઘડેલી કેન્દ્રીય પુરસ્કૃત યોજના. આ યોજના હેઠળ પ્રવેશ મેળવનાર ઉમેદવાર નાણાકીય સહાય મેળવવાને પાત્ર છે.

- (ખ) જેને અધીન રહીને, શારીરિક ખોડખાંપણવાળા વર્ગના ઉમેદવારને પ્રવેશ આપી શકાશે તે નિયમ ૭ માં જણાવેલી શરતો, અશક્તતાવાળી વ્યક્તિઓ માટેના પોલિટેકનિકની યોજના (SP, PWD) હેઠળ શારીરિક ખોડખાંપણવાળા વર્ગના ઉમેદવારને પણ લાગુ પડશે.

#### ૧૦ ગુણવત્તા યાદી તૈયાર કરવા બાબત.-

##### ક. સરકારી બેઠકો:

આ નિયમો હેઠળ જેમણે ઠરાવેલી સમયમર્યાદાની અંદર, પ્રવેશ સમિતિએ ઠરાવેલી રીતે, પ્રવેશ માટે અરજી કરેલી હોય અને જેઓ પ્રવેશ માટે પાત્ર જણાય તેવા ઉમેદવારોની ગુણવત્તા યાદી, નીચેની રીતે તૈયાર કરવી જોઈશે:-



- (૧) ગુણવત્તા યાદી તૈયાર કરવાના હેતુ માટે, માધ્યમિક શાળાંત પ્રમાણપત્ર પરીક્ષા (ધોરણ ૧૦)માં નીચે મુજબના વિષયોમાંથી કુલ ૩૦૦ ગુણોમાંથી મેળવેલા ગુણોને વિચારણામાં લેવા જોઈશે:-
- (૧) ગણિત,
  - (૨) વિજ્ઞાન,
  - (૩) અંગ્રેજી,
- (૨) સમાન યોગ્યતા ગુણ ધરાવતા હોય તેવા ઉમેદવારોના કિસ્સામાં, ગુણવત્તા ક્રમ નક્કી કરવા માટેનો માપદંડ, નીચે મુજબના ક્રમમાં હોવો જોઈશે:-
- (ક) ગણિતમાં મેળવેલા ગુણ,
  - (ખ) વિજ્ઞાનમાં મેળવેલા ગુણ,
  - (ગ) ગણિત અને અંગ્રેજીમાં મેળવેલા કુલ ગુણ,
  - (ઘ) વિજ્ઞાન અને અંગ્રેજીમાં મેળવેલા કુલ ગુણ,
  - (ચ) લાયકી પરીક્ષામાં મેળવેલા ગુણની ટકાવારી,
  - (છ) જન્મતારીખ (વધુ ઉમરવાળા ઉમેદવારને અગ્રીમતા આપવામાં આવશે)

**ખ. સંચાલક મંડળની બેઠકો.-**

એઆઈસીટી એ વખતોવખત ઠરાવેલા વિષયોમાં ગુણની ટકાવારીના ઓછામાં ઓછા પાત્રતા માપદંડ સાથે ભારતમાં (ગુજરાત રાજ્ય સહિત) આવેલી શાળામાંથી અથવા વિદેશમાં આવેલી શાળામાંથી લાયકી પરીક્ષા પાસ કરેલી હોય તેવા ઉમેદવારોની ગુણવત્તા યાદી તૈયાર કરવી જોઈશે:

પરંતુ વિદેશમાં આવેલી શાળાના ઉમેદવારે એસોસિએશન ઓફ ઇન્ડિયન યુનિવર્સિટી, નવી દિલ્લી (એઆઈયુ)-એ કાઢી આપેલ સમકક્ષ પ્રમાણપત્ર રજૂ કરવું જોઈશે.

**૧૧. ગુણ સુધારવા બાબત.-**

- (૧) લાયકી પરીક્ષામાં ઉમેદવારના ગુણમાં ફેરફાર હોય તેવા કિસ્સામાં, એવા ઉમેદવારે, સક્ષમ સત્તાધિકારીએ કાઢી આપેલ તે મતલબનો પત્ર અથવા બોર્ડ-એ કાઢી આપેલું સુધારેલું ગુણપત્રક, પ્રવેશ પ્રક્રિયા (પરામર્શ કાર્યક્રમ) શરૂ થવાના ઓછામાં ઓછા એક દિવસ પહેલાં પણ પત્ર અથવા યથાપ્રસંગ, સુધારેલું ગુણપત્રક મળ્યાના સાત દિવસથી મોડું નહિ તેટલા સમયમાં પ્રવેશ સમિતિ સમક્ષ રજૂ કરવું જોઈશે. આવા કિસ્સામાં, તેને ગુણવત્તા યાદીમાં યોગ્ય ક્રમમાં મૂકવો જોઈશે.
- (૨) જે ઉમેદવાર લાયકી પરીક્ષામાં શરૂઆતમાં નાપાસ જાહેર થયેલો હોય, પણ બોર્ડ-એ ગુણની ફેરફાર કરી કરીને, પછીથી પાસ જાહેર કરેલો હોય એવો ઉમેદવાર, કોઈ સમયમર્યાદા ઠરાવી હોય તેમ છતાં, પત્ર અથવા યથાપ્રસંગ, સુધારેલું ગુણપત્રક મળ્યાના સાત દિવસની અંદર સક્ષમ સત્તાધિકારીએ કાઢી આપેલ તે મતલબનો પત્ર અથવા બોર્ડ-એ કાઢી આપેલું સુધારેલું ગુણપત્રક રજૂ કરે, તો તેને પ્રવેશ માટે અરજી કરવા દેવામાં આવશે. આવા કિસ્સામાં, તેને ગુણવત્તા યાદીમાં યોગ્ય ક્રમમાં મૂકવો જોઈશે.

- ૧૨. ટેકનિકલ વિષયોમાં મેળવેલા ગુણનો ઉમેરો.-** નીચેના કોષ્ટકમાં દર્શાવેલા માત્ર વ્યાવસાયિક ડિપ્લોમા અભ્યાસક્રમોના કિસ્સામાં જ, નીચેના ટેકનિકલ વિષયો પૈકી એક વિષય સાથે ગુજરાત બોર્ડમાંથી લાયકી પરીક્ષા પાસ કરી હોય તેવો ઉમેદવાર, દસ (૧૦) ગુણના ઉમેરા માટે હકદાર રહેશે.

**કોષ્ટક**

અનુક્રમાંક	વિષય	કોડ નંબર
(૧)	એન્જિનિયરિંગ સ્કેચિંગ, ડ્રોઈંગ એન્ડ ડ્રાફ્ટીંગ (પેપર ૧ અને ૨)	૯૦ અને ૯૧
(૨)	બેઝિક વર્કશોપ પ્રેક્ટિસ (પેપર ૧ અને ૨)	૯૨ અને ૯૩
(૩)	ઈલેક્ટ્રિકલ મોટર સર્વિસ એન્ડ રિપેર (પેપર ૧ અને ૨)	૯૪ અને ૯૫
(૪)	હોમ ઈલેક્ટ્રિકલ એપ્લાયન્સિસ એન્ડ વાયરિંગ, સર્વિસ એન્ડ રિપેર (પેપર ૧ અને ૨)	૯૬ અને ૯૭
(૫)	ઈલેક્ટ્રોનિક્સ એપ્લાયન્સિસ સર્વિસ એન્ડ રિપેર (પેપર ૧ અને ૨)	૯૮ અને ૯૯
(૬)	ઓટો વિહિકલ ટુ વ્હીલર્સ સર્વિસ એન્ડ રિપેર (પેપર ૧ અને ૨)	૧૦૦ અને ૧૦૧

અનુક્રમાંક	વિષય	કોડ નંબર
(૭)	એન્જિનિયરિંગ ડ્રોઈંગ	૬૩/૮૫
(૮)	બેઝિક પ્રિન્સિપલ્સ ઓફ મિકેનિકલ એન્ડ ઇલેક્ટ્રિકલ એન્જિનિયરિંગ	૬૪/૮૬
(૯)	વર્કશોપ ટેકનોલોજી	૬૫
(૧૦)	બેઝિક ઇલેક્ટ્રોનિક્સ	૬૬
(૧૧)	એલિમેન્ટ્સ ઓફ એન્જિનિયરિંગ	૨૮/૫૪
(૧૨)	કોમ્પ્યુટર એઈડડ એન્જિનિયરિંગ ડ્રોઈંગ	૩૧/૫૫
(૧૩)	બેઝિક્સ ઓફ એન્જિનિયરિંગ પ્રોસેસ, મેઈન્ટેનન્સ એન્ડ સેફ્ટી	૩૨/૫૬
(૧૪)	એન્જિનિયરિંગ વર્કશોપ ટેકનોલોજી	૪૫/૭૦
(૧૫)	એન્જિનિયરિંગ ડ્રોઈંગ	૪૬/૭૧
(૧૬)	ઇલેક્ટ્રિકલ એન્ડ ઇલેક્ટ્રોનિકલ હાર્ડવેર ટેકનોલોજી	૪૭/૭૨
(૧૭)	કોમ્પ્યુટર ટેકનોલોજી	૪૮/૭૩

### ૧૩. પ્રમાણપત્ર ધારકો માટે બેઠકો અનામત રાખવા બાબત.-

- (૧) પ્રમાણપત્ર ધારકો માટે, નીચેના કોષ્ટકમાં જણાવેલા તત્સમાન ડિપ્લોમા અભ્યાસક્રમો માટે ૧૫:૧ના પ્રમાણમાં (એટલે કે મંજૂર થયેલી બેઠકોની દરેક પંદર બેઠકો દીઠ એક બેઠક) અનામત રાખવામાં આવશે:

#### કોષ્ટક

અનુક્રમાંક	લાયકી પરીક્ષા		તત્સમાન ડિપ્લોમા અભ્યાસક્રમો
	ટીઈબી પ્રમાણપત્ર અભ્યાસક્રમ	આઈટીઆઈ/આઈજીટીઆર પ્રમાણપત્ર અભ્યાસક્રમો	
૧	૨	૩	૪
૧	૧) કોમ્પ્યુટર એઈડડ સિવિલ એન્ડ આર્કિટેક્ચરલ ડ્રાફ્ટિંગ	૧) ગ્રાફટસમેન સિવિલ, ૨) સર્વેયર.	૧) સિવિલ એન્જિનિયરિંગ ૨) આર્કિટેક્ચરલ આસિસ્ટન્ટશિપ.
૨	૧) કોમ્પ્યુટર એઈડડ મિકેનિકલ ડ્રાફ્ટિંગ, ૨) પ્રોડક્શન એન્ડ મેઈન્ટેનન્સ ટેક્નિશિયન, ૩) પ્રેસ ટૂલ એન્ડ ડાઈ મેકિંગ	૧) ફિટર, ૨) ટર્નર, ૩) મશિનિસ્ટ, ૪) રેફ્રિજરેશન એન્ડ એર-કન્ડિશનિંગ મિકેનિક, ૫) ગ્રાફટસમેન મિકેનિકલ, ૬) મશિનિસ્ટ ગ્રાઈન્ડર, ૭) ટૂલ એન્ડ ડાઈ મેકર (ડાઈઝ એન્ડ મોલ્ડ), ૮) ટૂલ એન્ડ ડાઈ મેકર (પ્રેસ ટૂલ્સ, જિગ્સ એન્ડ ફિક્સચર), ૯) લિફ્ટ મિકેનિક, ૧૦) મશિનિસ્ટ-ટૂલ રૂમ ૧૧) મશિન ટૂલ રૂમ, ૧૨) ટૂલ ટેકનોલોજી ૧૩) મિકેનિક મોટર વ્હીકલ ૧૪) જનરલ મિકેનિક	૧) મિકેનિકલ એન્જિનિયરિંગ, ૨) મેટલર્જી, ૩) ફેબ્રિકેશન ટેકનોલોજી, ૪) પ્લાસ્ટિક એન્જિનિયરિંગ ૫) ઓટોમોબાઈલ એન્જિનિયરિંગ ૬) મિકેટ્રોનિક્સ
૩	૧) ઇલેક્ટ્રિકલ સર્વિસ ટેક્નિશિયન.	૧) વાયરમેન ૨) ઇલેક્ટ્રિશિયન, ૩) મિકેનિક કમ ઓપરેટર ઇલેક્ટ્રોનિક કોમ્પ્યુનિકેશન સિસ્ટમ ૪) ઇલેક્ટ્રોનિક્સ મિકેનિક, ૫) મિકેનિક ઇન રેડિયો એન્ડ ટેલિવિઝન ૬) મિકેનિક કન્ઝ્યુમર ઇલેક્ટ્રોનિક્સ ૭) ઈન્ડસ્ટ્રિયલ ઇલેક્ટ્રોનિક્સ	૧) ઇલેક્ટ્રિકલ એન્જિનિયરિંગ ૨) ઇલેક્ટ્રોનિક્સ એન્ડ કમ્યુનિકેશન એન્જિનિયરિંગ ૩) પાવર ઇલેક્ટ્રોનિક્સ.
૪	૧) ટેક્સટાઈલ ડિઝાઈન (પ્રિન્ટિંગ).	--	૧) ટેક્સટાઈલ ડિઝાઈન. ૨) ટેક્સટાઈલ પ્રોસેસિંગ ટેકનોલોજી

અનુક્રમાંક	લાયકી પરીક્ષા		તત્સમાન ડિપ્લોમા અભ્યાસક્રમો
	ટીઈબી પ્રમાણપત્ર અભ્યાસક્રમ	આઈટીઆઈ/આઈજીટીઆર પ્રમાણપત્ર અભ્યાસક્રમો	
૧	૨	૩	૪
૫	---	૧) સ્પિનિંગ ટેક્નિશિયન ૨) ટેક્સટાઈલ મિકેટ્રોનિક્સ ૩) વીવિંગ ટેક્નિશિયન	૧) ટેક્સટાઈલ મેન્યુફેક્ચરિંગ એન્ડ ટેકનોલોજી
૬	૧) કેમિકલ લેબોરેટરી ટેક્નિશિયન.	૧) મેઈન્ટેનન્સ મિકેનિક (કેમિકલ પ્લાન્ટ) ૨) એટેન્ડન્ટ ઓપરેટર (કેમિકલ પ્લાન્ટ) ૩) લેબોરેટરી આસિસ્ટન્ટ (કેમિકલ પ્લાન્ટ) ૪) ઈલેક્ટ્રો પ્લેટર	૧) કેમિકલ એન્જિનિયરિંગ. ૨) પેટ્રો કેમિકલ એન્જિ.
૭	--	૧) ઈન્સ્ટ્રુમેન્ટ મિકેનિક કેમિકલ પ્લાન્ટ ૨) ઈન્સ્ટ્રુમેન્ટ મિકેનિક	૧) ઈન્સ્ટ્રુમેન્ટેશન એન્ડ કંટ્રોલ એન્જિનિયરિંગ.
૮	--	૧) ઈન્ફર્મેશન ટેકનોલોજી એન્ડ ઈલેક્ટ્રોનિક સિસ્ટમ મેઈન્ટેનન્સ. ૨) મિકેનિક કોમ્પ્યુટર હાર્ડવેર	૧) ઈન્ફર્મેશન ટેકનોલોજી ૨) કોમ્પ્યુટર એન્જિનિયરિંગ.
૯	--	૧) રેડિયોલોજી ટેકનિશિયન (રેડિયો ડાયગ્નોસિસ એન્ડ રેડિયોથેરાપી)	૧) બાયોમેડિકલ એન્જિનિયરિંગ

- (૨) (૧) ટીઈબી પ્રમાણપત્ર ધારકોના કિસ્સામાં કુલ ગુણને ૩૦૦માં રૂપાંતરિત કર્યા પછી, પ્રમાણપત્ર અભ્યાસક્રમની છેલ્લા વર્ષની પરીક્ષામાં થિયરીમાં મેળવેલ કુલ ગુણ અથવા આઈટીઆઈ પ્રમાણપત્ર ધારકોના કિસ્સામાં કુલ ગુણને ૩૦૦માં રૂપાંતરિત કર્યા પછી પ્રમાણપત્ર અભ્યાસક્રમની છેલ્લા વર્ષની પરીક્ષામાં ટ્રેડ થિયરી અને વર્કશોપ કેલ્ક્યુલેશન અને વિજ્ઞાનમાં મેળવેલ ગુણના સરવાળાના આધારે તૈયાર કરવી જોઈશે.
- (૨) સમાન યોગ્યતા ગુણ ધરાવતા હોય તેવા ઉમેદવારોના કિસ્સામાં ગુણવત્તાક્રમ નક્કી કરવા માટેનો માપદંડ નીચે મુજબના ક્રમમાં હોવો જોઈશે:-
- (ક) ટીઈબી પ્રમાણપત્ર ધારકોના કિસ્સામાં પ્રેક્ટિકલમાં મેળવેલ કુલ ગુણની ટકાવારી અથવા આઈટીઆઈ પ્રમાણપત્ર ધારકોના કિસ્સામાં ટ્રેડ પ્રેક્ટિકલમાં મેળવેલ ગુણની ટકાવારી;
- (ખ) ટીઈબી પ્રમાણપત્ર અભ્યાસક્રમના કિસ્સામાં મેળવેલ કુલ ગુણના સરવાળાની ટકાવારી અથવા આઈટીઆઈ પ્રમાણપત્ર ધારકોના કિસ્સામાં મેળવેલ કુલ ગુણના સરવાળાની ટકાવારી;
- (ગ) માધ્યમિક શાળાંત પ્રમાણપત્ર પરીક્ષા (ધોરણ ૧૦)માં ગણિતમાં મેળવેલ કુલ ગુણ;
- (ઘ) માધ્યમિક શાળાંત પ્રમાણપત્ર પરીક્ષા (ધોરણ ૧૦)માં વિજ્ઞાનમાં મેળવેલ કુલ ગુણ;
- (ચ) માધ્યમિક શાળાંત પ્રમાણપત્ર પરીક્ષા (ધોરણ ૧૦)માં ગણિત, વિજ્ઞાન અને અંગ્રેજીમાં મેળવેલ કુલ ગુણ;
- (૩) સદરહુ કોષ્ટકના કોલમ (૪)માં નિર્દિષ્ટ કર્યા પ્રમાણે, તત્સમાન ડિપ્લોમા અભ્યાસક્રમ માટે પેટા-નિયમ (૧) હેઠળ નિર્દિષ્ટ કરેલા કોષ્ટકના કોલમ (૨) અને (૩)માં નિર્દિષ્ટ પ્રમાણપત્ર અભ્યાસક્રમોના ગ્રુપની એકસમાન ગુણવત્તા યાદી તૈયાર કરવી જોઈશે.

#### ૧૪. પ્રવેશ માટે નોંધણી (રજિસ્ટ્રેશન) કરાવવા બાબત (સરકારી બેઠકો):-

- (૧) પ્રવેશ મેળવવા માંગતા ઉમેદવારે, પોતાની ઉમેદવારીની નોંધણી કરાવવા માટે, પ્રવેશ સમિતિએ નિર્દિષ્ટ કરેલી સમયમર્યાદાની અંદર વેબસાઈટ ઉપર ઓનલાઈન અરજી કરવી જોઈશે.
- (૨) પ્રવેશ સમિતિએ, રાજ્યમાં બહોળો ફેલાવો ધરાવતા હોય તેવા અગ્રગણ્ય સમાચારપત્રોમાં, જાહેરાત આપીને વેબસાઈટ દ્વારા અને તેને જરૂરી જણાય તેવા બીજા સાધનો દ્વારા, નોંધણીની તારીખ, સહાય કેન્દ્રોની યાદી, નોંધણી પત્રક (રજિસ્ટ્રેશન ફોર્મ) રજૂ કરવા માટેની છેલ્લી તારીખ, પૂરા પાડેલા અભ્યાસક્રમો અને આ અર્થે જરૂરી હોય તેવી અન્ય માહિતી પ્રસિદ્ધ કરવી જોઈશે.
- (૩) પ્રવેશ સમિતિ મારફતે અથવા કોલેજ અથવા સંસ્થાના સ્તરે કોઈ પદ્ધતિથી પ્રવેશની નોંધણીના હેતુ માટે, ઉમેદવારે, નોંધણી ફી, વગેરે માટે, પ્રવેશ સમિતિએ નક્કી કર્યા પ્રમાણેની તેવી રકમની ચુકવણી કરવી જરૂરી રહેશે.

- (૪) ઉમેદવારે એક કરતાં વધુ વખત નોંધણી કરી હોય ત્યારે, છેલ્લા તબક્કે કરેલી નોંધણીને, પ્રવેશના હેતુ માટે વિચારણામાં લેવી જોઈશે અને બાકીની નોંધણી રદ થયેલી ગણાશે.
- (૫) નોંધણી સફળતાપૂર્વક પૂરી થયા પછી, ઉમેદવારે, પ્રવેશ પોર્ટલ ઉપર જરૂરી દસ્તાવેજો અપલોડ કરવા જરૂરી રહેશે. પ્રવેશ સમયે ખરાઈ માટે, નોંધણી પત્રક સાથે જોડેલ અસલ પ્રમાણપત્રો અને દસ્તાવેજોના પુરાવા રજૂ કરવા જોઈશે. અસલ દસ્તાવેજોની અનિર્ણિત ખરાઈ, કામચલાઉ પ્રવેશ તરીકે જ ગણાશે.
- (૬) પ્રવેશ સમયે પ્રવેશના હેતુ માટે, આ નિયમોમાં ઠરાવેલી સમયમર્યાદાની અંદર અસલ પ્રમાણપત્રો અને દસ્તાવેજોના પુરાવા રજૂ કરવામાં અસમર્થ હોય તેવા ઉમેદવારની, પ્રવેશ માટે નોંધણી કરી શકાશે. ઠરાવ્યા પ્રમાણેની સમયમર્યાદાની અંદર અસલ પ્રમાણપત્રો અને દસ્તાવેજોના પુરાવા રજૂ કરવામાં નિષ્ફળતાના કિસ્સામાં, સંબંધિત કોલેજ અથવા સંસ્થા દ્વારા નોંધણી/ પ્રવેશ રદ કરવો જોઈશે.

#### ૧૫. પ્રવેશ કાર્યરીતિ.-

##### ક. સરકારી બેઠકો:-

પ્રવેશ કાર્યરીતિ નીચેની રીતે ઓનલાઈન રહેશે:-

- (૧) પ્રવેશ સમિતિએ, રજૂ કરેલા દસ્તાવેજોની ખરાઈ કર્યા પછી, સદરહુ નિયમો અનુસાર પાત્ર ઉમેદવારોની ગુણવત્તા યાદી તૈયાર કરવી જોઈશે.
- (૨) ગુણવત્તા યાદી, પ્રવેશ સમિતિની વેબસાઈટ ઉપર અને તેને અનુકૂળ જણાય તેવા અન્ય સાધનો દ્વારા પ્રદર્શિત કરવી જોઈશે.
- (૩) પ્રવેશ સમિતિએ, તેની વેબસાઈટ ઉપર, રાજ્યમાં બહોળો ફેલાવો ધરાવતા હોય તેવા અગ્રગણ્ય સમાચારપત્રોમાં અને તેને જરૂરી જણાય તેવા બીજા સાધનો દ્વારા, ઓનલાઈન કાઉન્સેલિંગ કાર્યક્રમનું સમયપત્રક પ્રસિદ્ધ કરવું જોઈશે.
- (૪) ઉમેદવારે, અભ્યાસક્રમો અને કોલેજો અથવા સંસ્થાઓની પોતાની પસંદગીઓનો ક્રમ ઓનલાઈન દર્શાવવો જરૂરી રહેશે. બેઠકોની ફાળવણી, ગુણવત્તા, ઉમેદવારની કક્ષા અને બેઠકોની ઉપલબ્ધતાના આધારે કરવી જોઈશે. બેઠકોની ફાળવણી, સમિતિની વેબસાઈટ ઉપર પ્રસિદ્ધ કરવી જોઈશે. ઉમેદવારોએ વેબસાઈટ ઉપરથી માહિતી પત્ર અને બેન્ક ફીની પહોંચની નકલોની પ્રિન્ટ-આઉટ મેળવવાની રહેશે.
- (૫) ઉમેદવારે, પ્રવેશ સમિતિ નક્કી કરે તેટલી ફી ચૂકવવી જરૂરી રહેશે.
- (૬) ઓનલાઈન ચૂકવણી કર્યેથી અથવા નિર્દિષ્ટ કરે તેવી બેન્કની કોઈ શાખામાં માંગ્યા પ્રમાણેની ટોકન ટ્યૂશન ફીની ચૂકવણી કર્યે, ઉમેદવારને ફાળવેલો પ્રવેશ નિશ્ચિત થશે. ઉમેદવારે, પ્રવેશ સ્લિપ (પ્રવેશપત્ર)ની પ્રિન્ટ આઉટ મેળવવા માટે, તેનું એકાઉન્ટ લોગઈન કરવું જરૂરી રહેશે. ઉપર્યુક્ત પ્રમાણે ઠરાવેલી સમયમર્યાદાની અંદર ટોકન ટ્યૂશન ફી ચૂકવવામાં નિષ્ફળ જાય તો, તેને આપવામાં આવેલો પ્રવેશ રદ ગણવો જોઈશે. આવો ઉમેદવાર, પરામર્શ (કાઉન્સેલિંગ)ના લાગલગાટ રાઉન્ડ (તબક્કા)માં તે જ અભ્યાસક્રમમાં અને તે જ કોલેજ અથવા સંસ્થામાં પ્રવેશ મેળવવાને પાત્ર થશે નહિ:

પરંતુ કોઈ ઉમેદવારને, નોન-ટીએફડબલ્યુ (Non-TFW) (ટ્યૂશન ફી માફી વગરની) બેઠક ઉપર પ્રવેશ ફાળવવામાં આવ્યો હોય અને તેણે, સદરહુ બેઠક ઉપર તેનો પ્રવેશ નિશ્ચિત કરેલો ન હોય તો, તે, તે જ કોલેજ અથવા સંસ્થામાં તે જ અભ્યાસક્રમમાં અને તે જ પાળી પર ટીએફડબલ્યુ (ટ્યૂશન ફી માફીની) બેઠક ઉપર પ્રવેશ મેળવવાને પાત્ર થશે.

- (૭) બેઠકો નોંધપાત્ર સંખ્યામાં ખાલી પડે અને (પ્રવેશ) સમિતિને ખાલી બેઠકો ભરવાનું જરૂરી લાગે ત્યારે, તે, બેઠકોની ફેરગોઠવણી (રિશફલિંગ) માટેની પ્રવેશ પ્રક્રિયા હાથ ધરી શકશે. રિશફલિંગ પ્રક્રિયામાં ભાગ લેવા માટેનો વિકલ્પ પસંદ કરે તેવા ઉમેદવારની આવા પ્રવેશ માટે વિચારણા કરવી જોઈશે. ઉમેદવારે અગાઉ આપેલી પસંદગીના અપગ્રેડેશન માટેનો વિકલ્પ આપી શકશે અથવા નવી પસંદગી રજૂ કરી શકશે. ઉમેદવાર, ઉચ્ચતર વિકલ્પ (અપગ્રેડેશન) અથવા નવી પસંદગીના આધારે પ્રવેશ મેળવે તો, તેનો અગાઉનો પ્રવેશ રદ થયેલો ગણાશે.

##### ખ. સંચાલક મંડળની બેઠકો.-

- (૧) સંચાલક મંડળની બેઠકોની પ્રવેશ કાર્યરીતિ, ઓનલાઈન રહેશે અને સંબંધિત કોલેજ અથવા સંસ્થાએ, તેનું સંચાલન કરીને, તેને આખરી કરવી જોઈશે. સંબંધિત કોલેજ અથવા સંસ્થાની વેબસાઈટ ઉપર ગુણવત્તા યાદીઓ દર્શાવવી જોઈશે.
- (૨) દરેક કોલેજ અથવા સંસ્થા-એ, પ્રવેશ પ્રક્રિયા યોગ્ય, પારદર્શક અને બિન-શોષણકારી રીતે યોજવી જોઈશે અને કોઈપણ પાત્ર ઉમેદવારને, તેનું પ્રવેશ પત્રક કાઢી આપવાનો અથવા તેનો સ્વીકાર કરવાનો ઇન્કાર કરવો જોઈશે નહિ.

**૧૬. ફી.-**

- (૧) સરકારી અથવા સહાયિત કોલેજ અથવા સંસ્થામાં પ્રવેશ મેળવે તેવા ઉમેદવારે, પ્રવેશ સમિતિ નક્કી કરે તેવા તબક્કે, રાજ્ય સરકાર નક્કી કરે તેટલી ફી ચૂકવવી પડશે.
- (૨) બિનસહાયિત કોલેજો અથવા સંસ્થામાં પ્રવેશ મેળવે તેવા ઉમેદવારે, પ્રવેશ સમિતિ નક્કી કરે તેવા તબક્કે, બિનસહાયિત કોલેજો અથવા સંસ્થા માટે, અધિનિયમની કલમ ૮ હેઠળ રચાયેલી ફી નિયમન સમિતિ નક્કી કરે તેટલી ફી ચૂકવવી પડશે.
- (૩) પ્રવેશ મેળવીને ફી ચૂકવ્યા પછી, કોઈ ઉમેદવાર, પ્રવેશ સમિતિએ નિર્દિષ્ટ કરેલી સમયમર્યાદાની અંદર તેનો પ્રવેશ રદ કરાવે તો, તેણે ખાલી કરેલી બેઠક, કોઈ બીજા ઉમેદવારથી ભરવામાં આવશે એ શરતે, પ્રવેશ પ્રક્રિયા પૂરી થયા પછી, તેની ફી રિફંડ કરવી જોઈશે.
- (૪) પ્રવેશ મેળવ્યા પછી, ફી ચૂકવેલી હોય તેવો કોઈ ઉમેદવાર, ફેરગોઠવણી- (રિશફલિંગ)ની પ્રક્રિયામાં કોઈ બીજા અભ્યાસક્રમમાં અનુ/અથવા કોલેજ અથવા સંસ્થામાં તેના પ્રવેશમાં ફેરફાર કરાવે તો, તેણે, પ્રવેશ મેળવતી વખતે ફીનો તફાવત, હોય તો, ચૂકવવો જોઈશે અથવા યથાપ્રસંગ, પ્રવેશ પ્રક્રિયા પૂરી થયા પછી, (તેની) ફી રિફંડ કરવી જોઈશે.

**૧૭. અરજી સાથે જોડવાના દસ્તાવેજો.-** ઉમેદવારે નીચેના દસ્તાવેજોની સ્વ-પ્રમાણિત નકલો રજૂ કરવી/અપલોડ કરવી જોઈશે:-

- (૧) એસ.એસ.સી. પરીક્ષા (ધોરણ ૧૦)નું ગુણપત્રક,
- (૨) શાળા છોડ્યાનું પ્રમાણપત્ર અથવા તબદીલી પ્રમાણપત્ર,
- (૩) અનુસૂચિત જાતિ (એસસી), અનુસૂચિત આદિજાતિ (એસટી) અને સામાજિક અને શૈક્ષણિક રીતે પછાત વર્ગ (એસઈબીસી)ના ઉમેદવાર માટે આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલું જાતિ પ્રમાણપત્ર,
- (૪) આર્થિક રીતે નબળા વર્ગો (ઈડબલ્યુએસ)ના ઉમેદવાર માટે રાજ્ય સરકાર દ્વારા આ અર્થે સત્તા આપેલા સત્તાધિકારી દ્વારા કાઢી આપવામાં આવેલ કેટેગરી (કક્ષા) પ્રમાણપત્ર,
- (૫) આ અર્થે સરકારે સત્તા આપેલા સત્તાધિકારીએ કાઢી આપેલ પરિવારનું નોન-કીમિલેયર (એનસીએલ) પ્રમાણપત્ર,
- (૬) શારીરિક ખોડખાંપણ ધરાવતા ઉમેદવારના કિસ્સામાં, સિવિલ સર્જન/સક્ષમ તબીબી સત્તાધિકારીએ કાઢી આપેલ અને યોગ્ય રીતે સહી કરેલ શારીરિક અશક્તતાનું પ્રમાણપત્ર,
- (૭) નિયામક, સૈનિક કલ્યાણ બોર્ડ, ગુજરાત રાજ્ય અથવા જિલ્લા સૈનિક કલ્યાણ અધિકારીએ યોગ્ય રીતે કાઢી આપેલ ભૂતપૂર્વ સૈનિકનું પ્રમાણપત્ર,
- (૮) તેઓ જેમાં સેવા બજાવતા હોય તે સંબંધિત યુનિટના કમાન્ડિંગ અધિકારીએ યોગ્ય રીતે કાઢી આપેલા ઈન-સર્વિસમેન (સેવારત સૈનિક)નું પ્રમાણપત્ર,
- (૯) તેઓ જેમાં સેવા બજાવતા હતા તે સંબંધિત યુનિટના કમાન્ડિંગ અધિકારીએ કાઢી આપેલ નિવૃત્ત સુરક્ષા કર્મચારીનું પ્રમાણપત્ર,
- (૧૦) પ્રમાણપત્ર ધારકોના કિસ્સામાં, ટીઈબી/આઈટીઆઈ/આઈજીટીઆર દ્વારા કાઢી આપવામાં આવેલ ગુણપત્રક,
- (૧૧) આ અર્થે રાજ્ય સરકારે સત્તા આપેલા સત્તાધિકારીએ કાઢી આપેલું આવકનું પ્રમાણપત્ર, લાગુ પડતું હોય તો, અને
- (૧૨) પ્રવેશ સમિતિને જરૂરી જણાય તેવા બીજા અન્ય દસ્તાવેજો.

**૧૮. ખોટા દસ્તાવેજો રજૂ કર્યે પ્રવેશ માટેની અપાત્રતા.-** દસ્તાવેજોની ખરાઈ દરમિયાન અથવા ત્યારપછી, પ્રવેશ સમિતિએ, કોઈપણ ઉમેદવારે રજૂ કરેલ કોઈ પ્રમાણપત્ર અથવા દસ્તાવેજનો પુરાવો અથવા માહિતી ભૂલવાળી અથવા ખોટી જણાય તો, આવા ઉમેદવારની ઉમેદવારી, તે વર્ષ માટે રદ કરવી જોઈશે.**૧૯. પ્રવેશ રદ કરવા અને ફીનું રિફંડ આપવા બાબત.-**

- (૧) પ્રવેશ સમિતિ દ્વારા, વહીવટી કારણોસર ઉમેદવારનો પ્રવેશ રદ કરવાના અથવા તેની તબદીલીના કિસ્સામાં, ઉમેદવારને જેમાં પ્રવેશ આપવામાં આવ્યો હોય તે કોલેજ અથવા સંસ્થાએ, વસૂલ કરેલી ફી, આવા ઉમેદવારને રિફંડ કરવી જોઈશે.
- (૨) (ક) કોઈ ઉમેદવાર, ઓનલાઈન પ્રવેશ પ્રક્રિયા પૂરી થયા પહેલાં, ગમે તે કોઈ કારણસર પોતાની ઉમેદવારી પાછી ખેંચે તે કિસ્સામાં, તે, ઓનલાઈન પ્રવેશ પ્રક્રિયા માટેની પ્રવેશ સમિતિની વેબસાઈટ ઉપર તેનું એકાઉન્ટ લોગઈન કરીને, પ્રવેશ સમિતિએ નિર્દિષ્ટ કરેલી સમયમર્યાદાની અંદર પ્રવેશ રદ કરવા માટેની વિનંતી રજૂ કરી શકશે. આવા કિસ્સામાં, પ્રવેશ

સમિતિ દ્વારા વસૂલ કરેલી ફી, હોય તો, પ્રવેશ સમિતિ દ્વારા આવી ખાલી થયેલી બેઠક ભરવાની રહેશે તે શરતને અધીન રહીને, આવા ઉમેદવારને રિફંડ કરવી જોઈશે.

- (ખ) ઓનલાઈન પ્રવેશ પ્રક્રિયા પૂરી થયા પછી અને ખાલી બેઠકો ઉપર પ્રવેશના સમયપત્રકની જાહેરાત પહેલાં, કોઈ ઉમેદવારે, ઉપરના ખંડ (ક)માં જોગવાઈ કરેલી રીતે તેની ઉમેદવારી પાછી ખેંચી હોય તો, પ્રવેશ સમિતિના આદેશો અને એઆઈસીટી ના પ્રવર્તમાન નિયમો અનુસાર સંસ્થાએ, ખાલી થયેલી બેઠક ભરવાની રહેશે તે શરતને અધીન રહીને, તેણે ચૂકવેલી ફી રિફંડ કરવી જોઈશે.
- (ગ) ખાલી બેઠકો ઉપરનો પ્રવેશ પૂરો થયા પછી, ગમે તે કોઈ કારણસર તેની ઉમેદવારી પાછી ખેંચવા ઇચ્છતો કોઈ ઉમેદવાર, તેને જેમાં પ્રવેશ આપવામાં આવ્યો હોય તે કોલેજ અથવા સંસ્થાને વ્યક્તિગત રીતે લેખિતમાં વિનંતી કરવી પડશે પણ તે, પ્રવેશ મેળવવા માટે તેણે ચૂકવેલી ફીનું રિફંડ મેળવવાને હકદાર રહેશે નહિ.
- (ઘ) વિદ્યાર્થીની વિનંતીને આધારે કોલેજ અથવા સંસ્થા ખાતે પ્રવેશ રદ કરવાના કિસ્સામાં, તે, ચાલુ સેમેસ્ટર માટેની ફી ચૂકવવા જવાબદાર રહેશે નહિ અને કોઈપણ કોલેજ અથવા સંસ્થા-એ, આગળના સેમેસ્ટર માટેની ફી માંગવી જોઈશે નહિ.

૨૦. ખાલી બેઠકો.- (૧) સરકારી અને સહાયિત કોલેજો/સંસ્થા-ની ખાલી બેઠકો, પ્રવેશ સમિતિએ ઓનલાઈન/ઓફલાઈન પરામર્શ (કાઉન્સેલિંગ)થી ભરવી જોઈશે.

- (૨) ગુણવત્તા યાદીમાં જેમના નામ જણાતા હોય તેવા તમામ ઉમેદવારોને પ્રવેશ આપ્યા પછી અથવા ઓનલાઈન પ્રવેશ પ્રક્રિયા પૂરી થયા પછી, બિનસહાયિત કોલેજ અથવા સંસ્થામાં બેઠકો ખાલી રહે તો, આવી ખાલી બેઠકો, બિનસહાયિત કોલેજ અથવા સંસ્થા દ્વારા સંચાલક મંડળની બેઠક તરીકે ભરવી જોઈશે. આવી ખાલી બેઠકો, કોલેજ અથવા સંસ્થા દ્વારા પાત્ર ઉમેદવારો પાસેથી અરજી પત્રક મંગાવીને, સામાન્ય આંતરિક ગુણવત્તા યાદી તૈયાર કરીને ભરવી જોઈશે.

૨૧. બિનસહાયિત કોલેજો અથવા સંસ્થાઓમાં પ્રવેશ.-

- (૧) બિનસહાયિત કોલેજો અથવા સંસ્થાઓએ, અધિનિયમની કલમ ૮ હેઠળ રચાયેલી ફી નિયમન સમિતિ દ્વારા નક્કી કર્યા પ્રમાણેની ફી અને અધિનિયમની જોગવાઈઓ હેઠળ જોગવાઈ કર્યા પ્રમાણેની બીજી કોઈ ફી વસૂલ કરવી જોઈશે.
- (૨) કોઈપણ કોલેજ અથવા સંસ્થાએ, ઉમેદવારના અસલ દસ્તાવેજો અથવા દસ્તાવેજનો પુરાવો પોતાની પાસે રાખવો જોઈશે નહિ. આવી જોગવાઈના ભંગના કિસ્સામાં, કોલેજ અથવા સંસ્થા, અધિનિયમમાં જોગવાઈ કર્યા પ્રમાણે શિક્ષાને પાત્ર થશે.

૨૨. શિક્ષા.- કોઈ વ્યક્તિ, આ અધિનિયમ, નિયમોની કોઈપણ જોગવાઈઓ અથવા રાજ્ય સરકાર, પ્રવેશ સમિતિ અથવા યથાપ્રસંગ, ફી નિયમન સમિતિએ બહાર પાડેલા કોઈ આદેશોનો ભંગ કરે તો, અધિનિયમમાં જોગવાઈ કર્યા પ્રમાણેના દંડને પાત્ર થશે.

૨૩. અર્થઘટન.- આ નિયમોની જોગવાઈઓના અર્થઘટનમાં, કોઈ જોગવાઈના અર્થઘટન અંગે કોઈ મુશ્કેલી અથવા પ્રશ્ન ઉપસ્થિત થાય તો, તેમાં રાજ્ય સરકારનો નિર્ણય આખરી રહેશે.

ગુજરાતના રાજ્યપાલશ્રીના હુકમથી અને તેમના નામે,

રોનક મહેતા,

સરકારના નાયબ સચિવ.

-----

